



TRIBUNAL GHALL-INVESTIGAZZJONI TA` INGUSTIZZJI
IMHALLEF
ONOR. C. FARRUGIA SACCO B.A., LL.D.

Rikors Numru: 960/97

Saviour Attard

vs

Chairman Telemalta Corporation u
b' digriet tal-24 ta' Novembru 1999
giet korretta ghal Maltacom p.l.c

Illum 10 ta' Lulju, 2002.

It-Tribunal,

RIKORS:

Ra r-rikors li bih ir-rikorrent wara li ppremetta illi bejn id-9 ta' Mejju 1987 u l-15 ta' Mejju 1995 u b'mod aktar preciz fi jew ghall-habta ta' DATA TAL-KAZ huwa soffra ingustizzja f'li ma nghatax promozzjoni ghall-grad ta' TO III jew kif sar issa, ghall-grad fis-skala 8.

Illi l-fatti tal-kaz kienu fil-qosor kif gej:

Illi huwa ilu mpjegat mal-Korporazzjoni Telemalta ghal madwar tletin sena. Illi huwa kemm ilu jahdem mat-Telemalta dejjem ghamel ix-xoghol tieghu bl-akbar abilita' u efficjenza u qatt ma kellu rapporti hziena kontra tieghu. Illi huwa ghamel perjodu jahdem bhala Head of Cable Section (fault clearance) u kellu r-responsabbilita` li jghallem ghal perjodu l-istudenti ta' l-ESTS.

Illi huwa meta hargu l-applikazzjonijiet ghall-grad ta' TO III jew ghall-Skala Numru 8 huwa applika permess tac-Cirkolari nru Illi huwa kien mitlub biex jattendi ghall-interview fejn wiegeb tajjeb ghad-domandi kollha li sarulu. Illi huwa hass li saret ingustizzja mieghu ghax ma nghatax il-promozzjoni ghall-grad imsemmi, meta huwa ghandu l-esperjenza, is-servizz u l-kwalifiki daqs dawk li saru jew aktar minnhom.

Illi huwa kien bi hsiebu jgib biex isostni l-ilment tieghu lix-xhieda murija fl-elenku anness li jindika ghar-rigward ta' kull xhud dawk il-fatti li r-rikorrent kien bi hsiebu jgib prova dwarhom bix-xhieda tieghu.

Ghaldaqstant, ir-rikorrent talab lil dan it-Tribunal li jisma' u jiddeciedi dwar dan l-ilment skond l-Att ta' l-1997 dwar it-Tribunal ghall-Investigazzjoni ta' Ingustizzji u li jinghata rimedju billi jigi ordnat illi ssir gustizzja mieghu u jinghata l-promozzjoni ghall-grad ta' TOIII mid-data msemmija aktar il-fuq jew inkella jekk dan ir-rimedju ma jistax jinghata li jigi ordnat li jithallas kumpens f'ammont ta' mhux aktar minn Lm5000 jew kif tiddeciedi l-Qorti.

Ra l-elenku tax-xhieda tar-rikorrent.

ECCEZZJONIJIET:

Ra r-risposta tal-korporazzjoni intimata li eccepjet:

1. Illi l-korporazzjoni cahdet li ghamlet xi ingustizzja b'rizultat ta' xi distinzjoni, esklużjoni jew preferenza indebita mar-rikorrent jew li cahditu minn promozzjoni li kien haqqu.
2. Illi s-sejha ghall-applikazzjonijiet ghall-grad ta' Technical Officer III kienet harget fit-23 ta' Gunju 1989. Ir-rikorrent kien applica pero' ma kkwalifikax u ghalhekk ma setax jinghata l-promozzjoni.
3. Minn massimu ta' 100 marka r-rikorrent gab 32 marka. Dawn kienu mqassmin hekk: 15 minn 30 marka ghas-snin ta' servizz; 6 minn 20 marka ta' l-esperjenza; 7 marki minn 15 il-marka ghal kwalifiki; 2 minn 20 marka ghar-risposta fuq mistoqsija teknika; 1 minn 10 marki ghal mistoqsija generali u 1 minn 5 marki ghall-personalita'.
4. Illi dwar l-allegazzjoni tar-rikorrent li nies b'esperjenza u kwalifiki anqas minnu nghataw promozzjoni r-rikorrent jirriserva li jwiegeb meta dawn l-allegazzjonijiet jigu specifikati ahjar. F'kull kaz jigi notat li dawn ma kienux l-unici kriterji ta' l-ghazla.
5. Ghaldaqstant il-korporazzjoni talbet lil dan it-Tribunal joghgbu jichad it-talba tar-rikorrent. Bl-ispejjez kontra tieghu.

Ra l-elenku tax-xhieda ta' l-intimat.

Ra l-atti kollha tal-kawza.

Sema' lix-xhieda bil-gurament.

Sema' l-abili difensuri.

PROVI:

Ikkunsidra

Illi r-rikorrent ipprezenta affidavit fejn qal li qed jilmenta mill-marki li nghata ghall-kriterji tal-esperjenza meta gab 6 minn 20 dan peress li huwa kien imexxi section kbira u kellu xi 20 ruh tahtu. Semma paragon ma Emanuel Galea li nghata 6 minn 20 marka wkoll ghall-esperjenza avolja dan kien jahdem tahtu. Ilmenta wkoll mill-kriterju ghall-kwalifiki meta gab 7 minn 15 –il marka. Semma li ghandu 13 l-O Level, zewg matrikoli, Diploma fil-Pure Chemistry mill-International Correspondence School rikonoxxuta mid-Dipartiment tal-Edukazzjoni u ghamel sat-tieni sena 'sixth form' fin-“New Lyceum” Hamrun. Ghamel referenza wkoll ghal bord ta' l-appelli li rriveda dan il-promotion exercise fejn il-marki li ottjena ghall-kwalifiki kienu ta' 23 minn 30. Huwa lmenta wkoll mill-marki li ottjena ghal mistoqsija teknika u generali kif ukoll ghal personalita.

Ir-rikorrent in kontro-ezami qal li mhux sodisfatt bil-marki li ottjena ghall-diversi kriterji hekk kif kien diga semma fl-affidavit. Semma wkoll li hu rtira kmienu mill-Maltacom fis-6 ta' Lulju 1999 u qal li ma jiftakarx x' domandi sarulu ghal mistoqsija generali u l-mistoqsija teknika.

Xehed Emanuel Galea li qal li kien jahdem mal-Maltacom u kien jiehu hsieb il-primary u secondary cables. Huwa qal li kien jahdem dirett taht

ir-rikorrent u kien hemm xi 12 oħra mmexxija mir-rikorrent. Eventwalment qal li ha promozzjoni u kien gie oghla mir-rikorrent. Qal ukoll li meta dahal mat-Telemalta fl-1970 ir-rikorrent kien diga jahdem hemm u kien fi grad oghla minnu.

Xehed Anthony Zahra li qal li meta kien jahdem mat-Telemalta għall-ewwel kien TTI, huwa dahal mat-Telemalta fl-1970 bhala apprentist u ha l-promozzjoni wara li hargu tal-Kummissjoni tal-Ingustizzji wara l-1987.

Xehed Guido Bartolo Senior Technical Executive mal-Maltacom fejn qal li ilu jaf lir-rikorrent għal xi 32 sena. Ir-rikorrent diversi drabi kien jahdem tahtu. Qatt ma kellu problemi bir-rikorrent. Qal li r-rikorrent kien foreman fuq in-nies u kien teknikament tajjeb hafna.

Xehed Paul Montanaro Chief Engineer mal-Maltacom fejn qal li ilu jaf lir-rikorrent mill-1984 u r-rikorrent kien jahdem tahtu. Iddeskriva lir-rikorrent bhala bniedem tajjeb, effiċjenti u li tista tafdah.

Xehed David Buttigieg Executive Principal mal-Maltacom li pprezenta kopja tar-rapport tal-bord ta' l-ghazla għall-grad ta' Technical Officer III fir-rigward tal-promozzjonijiet li saru fl-1989.

Illi saret referenza għas-sentenza mogħtija fis-6 ta' Novembru 2001 fir-rikors numru 1108/97 fl-ismijiet Joseph Mallia vs Chairman Maltacom p.l.c. fejn it-Tribunal qal:

Allokazzjoni Generali ta' Marki:

Dan it-Tribunal jinsab spiss affaccjat bil-problema tal-allokkazzjoni tal-marki fl-interviews. Gieli dawn ma jkunux konformi ma' principji ohra skond il-ligi, l-prattika, ftehim kollettiv jew xi kriterju iehor. Hemm ukoll il-problema meta fil-fehma tat-Tribunal ma jkunux konformi ma' principju ta' logika. Hemm spiss il-problema li jigu allokatu wisq marki ghal elementi suggettivi.

It-Tribunal jemmen hafna fil-kriterji oggettivi bhal ma huma snin ta' servizz (seniority) u kwalifiki ghax f'dawn certament ma jistax jkun hemm l-element ta' ingustizzja. B'daqshekk certament mhux qieghed jinghat li fatturi ohra bhal personalita', adattabilita' ghax-xoghol in kwistjoni, u esperjenza ma ghandhomx l-importanza taghhom.

Hawn wiehed irid ihares lejn kif gew allokatu l-marki f'dan il-kaz u cioe':

Snin ta' Servizz	30%
Esperjenza	20%
Kwalifiki	15%
Mistoqsija Teknika	20%
Mistoqsija Generali	10%
Personalita'	5%

L-ewwel haga li wiehed jinnota hija li l-mistoqsija teknika giet allokata aktar marki mill-kwalifiki. Kif jista' jkun li Bord jaghti aktar importanza ghar-risposta fuq aspekk wiehed mill-kwalifiki in generali. Ta min izid hawnhekk li tnejn mit-tlieta tal-Bord ma

kienux teknici u ghalhekk l-evalwazzjoni tar-risposta kienet qedgha ssir minn persuna wahda. Ir-risposti kienu jinghataw f'minuta, tnejn f'interview. Dan ma kienx xi ezami skritt. Il-personal files tal-applikanti ma kinux f'idejn il-Bord. Hawn jidhol ukoll aspekt iehor u cioe' il-kriterju ta' kwalifiki u kemm taghti marki ghal kull certifikat, u ta' liema livell, u jekk hux fuq lingwa jew aspekt tekniku. Dan il-Bord ma dahalx fih fir-rapport tieghu.

Aspett iehor hi l-General question inghatat importanza ta' 2/3 tal-kwalifiki, u d-doppju tal-personalita'. Ma hemmx ghalfejn ta' hafna kummenti biex wiehed jirrealizza li hawn xi haga stramba.

Experience ghalkemm hi aspekt importanti giet moghtija wisq importanza fl-allokkazzjoni tal-marki. 20% huwa percentagg gholi u l-element tal-mistoqsija teknika tohrog parti mill-istess esperjenza u b'hekk fil-verita' gie moghti 40% meta wiehed ihares sewwa lejn dan l-aspett.

Ghalhekk it-Tribunal ihoss li ghall-ezami ta' TO II u TO III l-allokkazzjoni tal-marki trid tinqasam hekk:

Snin ta' Servizz	30%
Esperjenza	<u>15%</u>
Kwalifiki	<u>25%</u>
Mistoqsija Teknika	<u>15%</u>
Mistoqsija Generali	10%
Personalita`	5%

Analizi tar-Rizultati:

Fuq l-aspett tas-**snin ta' servizz** r-rikorrent ghandu jindika l-marki zbaljati jew tieghu jew ta' applikanti ohra. B'hekk biss it-Tribunal ikun jista' jikkonstata jekk hemmx zbalji fl-ghoti tal-marki. Dwar **experience** it-Tribunal ihoss li ghalkemm dan l-aspett mhux necessarjament hu marbut mas-snin ta' servizz ffit jew wisq ghandu jkun korrelat. Izda fost il-marki moghtija jsib li ghal:

30 sena servizz applikant inghata 4, ghal 29 inghata 6, 24 inghata 7; kien hemm min ghal 7 snin ta' servizz inghata 17, u ghal 9 inghata 20 [u dan kien Telecom Technician I u ghalhekk kellu esperjenza gholja meta telgha 5 gradi]. Jew hemm min hu bravu hafna, jew hemm min ma tantx dotat! Inoltre dawn il-marki huma aktar preokkupanti ghax dan il-gudizzju sar fi ffit minuti ghax il-Bord ma kellux il-personal files tal-applikanti magghom. Dan hu kriterju suggettiv u facli li jigi zbaljat.

Dwar **kwalfiki** 13 minn 52 minn dawk li gabu l-50% ma kellhom xejn kwalfiki; minn dawk li gabu minn 42 sa 49 marki u cioe' 36, 8 biss ma kellhomx kwalfiki. Dwar il-**mistoqsija teknika** ghalkemm it-Tribunal ma hux tekniku u lanqas kien prezenti waqt l-interview biex jiccensura dak li sar, bil-fors ikollu jesprimi li risposta tajba ghadha tohrog minn min ghandu l-kwalfiki u s-snin ta' servizz. Minn ezami tal-marki ghal TO III 7 li ma kellhomx kwalfiki hadu 20 minn 20, 1 ha 19, 3 hadu 17, 1 ha 16. Il-maximum tal-kwalfiki kien 15; fost dawk li ma ghaddewx kien hemm 7 li kellhom 15. Minn dawn is-sebgha 2 gabu 12, 1 gab 10, 1 gab 8, 1 gab 7, u 2

gab u 5 [u dawn l-ahhar tnejn kellhom 10 snin ta' servizz u kien TO I u l-iehor 12 il-sena u kien TO II].

Ghalhekk t-Tribunal ghandu l-obbligu li jekk jigi pruvat li l-marki moghtija huma zbaljati ghandu jvarja dawn il-marki.

Inoltre minn ezami tar-rizultat jirrizulta li l-cut-off mark ghall-promozzjoni ta' TO III kienet 52%; it-Tribunal ihoss li din trid tigi varjata ghal 50% minhabba li kien hemm min ma kienx haqqu jikkwalifika u fil-fatt sar u ghalhekk ha post ta' dawk li mhux suppost hadilhom posthom. Il-cut-off tat-TO II kienet 50% u ghalhekk it-Tribunal ma ghandux xi jvarja.

Marki moghtija lir-Rikorrent:

Dwar Snin ta' Servizz, il-Bord alloka 30%; ir-rikorrent gab 15; It-Tribunal jinnota li r-rikorrent dahal jahdem mat-Telemalta fl-1967 u ghalhekk suppost inghata 22 marka; it-Tribunal halla l-istess allokazzzjoni ta' 30% u ghalhekk il-marka tigi 22;

Dwar Esperjenza l-Bord alloka 20%; ir-rikorrent gab 6; it-Tribunal varja l-allokazzzjoni tal-marki ghal 15%; bl-allokazzzjoni l-gdida tat-Tribunal din issir 5;

Dwar Kwalifiki l-Bord alloka 15%; ir-rikorrent gab 7; it-Tribunal varja l-allokazzzjoni tal-marki ghal 25%; bl-allokazzzjoni l-gdida tat-Tribunal il-marka ssir 12;

Dwar Mistoqsija Teknika l-Bord alloka 20%; ir-rikorrent gab 2; it-Tribunal varja l-allokazzzjoni tal-marki ghal 15%; bl-allokazzzjoni l-gdida tat-Tribunal il-marka tibqa' 2;

Dwar Mistoqsija Generali l-Bord alloka 10%; ir-rikorrent gab 1; it-Tribunal halla l-istess allokazżjoni ta' 10%; it-Tribunal ihalli l-istess marka ta' 1;

Dwar Personalita` l-Bord alloka 5%; ir-rikorrent gab 1; it-Tribunal halla l-istess allokazżjoni ta' 5%; il-marka tibqa' 1.

Dan igib it-Total ghal TO III ghal 43. Ghal dawn il-motivi t-Tribunal jilqa' l-eccezzjoni tas-socjeta` intimata u jichad it-talba tar-rikorrent.

Spejjez bla taxxa.